



शुक्लाफाँटा नगरपालिका

## स्थानीय राजपत्र

खण्ड: ७

संख्या: ३

मिति: २०८०/०९/१६

भाग — १

शुक्लाफाँटा नगरपालिका

स्थानीय संघ संस्था दर्ता सम्बन्धि ऐन, २०८०

स्वीकृत मिति: २०८०/०९/१३ गते

**प्रस्तावना** : सामाजिक, धार्मिक, साहित्यिक, सांस्कृतिक, वैज्ञानिक, शैक्षिक, बौद्धिक, शारीरिक, आर्थिक, व्यवसायिक तथा परोपकारी संस्थाहरुको स्थापना तथा दर्ता गर्ने सम्बन्धमा व्यवस्था गर्न बाञ्छनीय भएकोले,

स्थानीय सरकार संचालन ऐन २०७४ दफा ११ को उपदफा (४) (ठ) ले प्रदान गरेको अधिकार कार्यान्वयनका लागि नेपालको संविधानको धारा २२६ बमोजिम शुक्लाफाँटा नगरपालिकाले यो ऐन बनाएको छ ।

परिच्छेद-एक

प्रारम्भिक

१. **संक्षिप्त नाम तथा प्रारम्भ** : (१) यस ऐनको नाम “ शुक्लाफाँटा नगरपालिका स्थानीय संघ संस्था दर्ता ऐन २०८०” रहनेछ ।

(२) यो ऐन स्थानीय राजपत्रमा प्रकाशित भएका मितिदेखि लागु हुनेछ ।

२. **परिभाषा** : विषय वा प्रसङ्गले अर्को अर्थ नलागेमा यस ऐनमा :

(क) “अन्तर्राष्ट्रिय गैरसरकारी संस्था” भन्नाले अन्य राष्ट्रमा दर्ता भई प्रचलित कानूनबमोजिम अनुमति लिई काम गर्ने संस्थालाई सम्झनु पर्छ ।

- (ख) “ऐन” भन्नाले “ शुक्लाफाँटा नगरपालिका संघ संस्था दर्ता ऐन २०८०” सम्भन्नु पर्छ ।
- (ग) “कार्य समिति” भन्नाले संस्थाको विधानअनुसार गठन भएको संचालक समिति सम्भन्नु पर्छ ।
- (घ) “कार्यपालिका” भन्नाले शुक्लाफाँटा नगरपालिकाको कार्यपालिका भन्ने सम्भन्नु पर्छ ।
- (ङ) “तोकिएको” वा “तोकिए बमोजिम” भन्नाले यस ऐन अन्तर्गत बनेको नियममा तोकिएको वा तोकिए बमोजिम सम्भन्नु पर्छ ।
- (च) “दातृ निकाय” भन्नाले सामाजिक आर्थिक विकास कार्यमा प्रचलित कानून बमोजिम सहयोग गर्ने द्विपक्षीय तथा बहुपक्षीय विकास साभेदार सम्भन्नु पर्छ ।
- (छ) “न्यायिक समिति” भन्नाले नेपालको संविधानमा व्यवस्था भए बमोजिम शुक्लाफाँटा नगरपालिकाको न्यायिक समिति सम्भन्नु पर्छ ।
- (ज) “विधान” भन्नाले यो ऐन अनुसार स्थापित हुने संस्थाको विधान भन्ने सम्भन्नु पर्छ ।
- (झ) “संस्था” भन्नाले सामाजिक, धार्मिक, साहित्यिक, सांस्कृतिक, वैज्ञानिक, शैक्षिक, बौद्धिक, सैद्धान्तिक, शारीरिक, आर्थिक, व्यावसायिक तथा परोपकारी कार्यहरूको विकास एवं विस्तार गर्ने उद्देश्यले स्थापना भएको संघ संस्था, क्लब, मण्डल, परिषद्, अध्ययन केन्द्र आदि सम्भन्नु पर्छ र सो शब्दले मैत्री संघ समेतलाई जनाउँछ ।
- (ञ) “स्थानीय अधिकारी” भन्नाले शुक्लाफाँटा नगर कार्यपालिकाको कार्यालयको प्रमुख प्रशासकीय अधिकृत सम्भन्नु पर्छ ।
- (ट) “स्थानीय सरकार” भन्नाले शुक्लाफाँटा नगरपालिका भन्ने सम्भन्नु पर्छ ।

### परिच्छेद -दुई

#### संघ संस्था दर्ता तथा नवीकरण

३. दर्ता नगरी संस्था खोल्न नहुने: (१) यस ऐन बमोजिम दर्ता नगरी कसैले पनि शुक्लाफाँटा नगरपालिका क्षेत्रभित्र संस्था स्थापना गर्न हुँदैन ।

(२) संविधान र प्रचलित कानूनले निषेध गरेका कुनै पनि कार्य गर्ने उद्देश्य भएको संस्था दर्ता गरिने छैन तर यस दफाको प्रतिकूल हुनेगरी दर्ता भएमा त्यस्तो संस्थाको दर्ता स्वतः बदर हुनेछ ।

४. संस्थाको दर्ता : (१) संस्था स्थापना गर्न चाहने ९ देखि बढीमा १५ जना व्यक्तिहरूले आवश्यकताअनुसार पदाधिकारी राखी संस्था सम्बन्धी देहायको विवरण खुलाई संस्थाको विधानको दुई प्रति र तोकिएको दस्तुरसहित स्थानीय अधिकारी समक्ष निवेदन दिनु पर्नेछः-

(क) संस्थाको नाम,

(ख) उद्देश्यहरू,

(ग) कार्य समितिका सदस्यहरूको नाम, ठेगाना र पेसा,

(घ) आर्थिक स्रोत,

(ङ) कार्यालयको ठेगाना,

(२) उपरोक्तअनुसार खुलेको निवेदनमा तपसिल अनुसारका कागजातहरू संलग्न भएको हुन पर्नेछ । निवेदनको ढाँचा अनुसुची १ अनुसार हुनेछ ।

(क) सम्बन्धित वडाको सिफारिस,

(ख) कार्यसमितिका सदस्यहरूको नागरिकताको प्रमाणित प्रतिलिपि,

(ग) संस्थाको विधान (कार्य समितिका सदस्यहरू सबैको प्रस्तावित विधानको तल माथि हस्ताक्षर भएको)

(घ) शुक्लाफाँटा नगरपालिका क्षेत्रभित्र शाखा खोल्नका लागि संस्थाको विनियम भित्रको कार्यक्षेत्र भएको हुनु पर्नेछ साथै वार्षिक साधारण सभाबाट शाखा खोल्ने निर्णय भएको र संस्थाले कर चुक्ता गरेको हुनु पर्नेछ ।

(३) उपदफा (१) र (२) बमोजिमको निवेदन प्राप्त भएपछि स्थानीय अधिकारीले सम्बन्धित निकाय मार्फत संस्थाका कार्यसमिति सदस्य पदाधिकारीहरूको चारित्रिक विवरण समेत आवश्यक जाँचबुझ गरी संस्था दर्ता गर्न उचित ठानेमा नगर कार्यपालिकाको बैठकमा पेश गर्नु पर्नेछ ।

(४) नगर कार्यपालिकाले संस्था दर्ता गर्न उचित ठानी निर्णय गरेमा स्थानीय अधिकारीले संस्था दर्ता गरी दर्ताको प्रमाणपत्र दिनेछ ।

(५) यस दफा अन्तर्गत दिइने प्रमाणपत्रको ढाँचा अनुसुची २ अनुसार हुनेछ र सो बापत लाग्ने दर्ता तथा नवीकरण दस्तुर नगरपालिकाले तोकिएका बमोजिम हुनेछ ।

(६) कार्यपालिकाले कुनै संस्था दर्ता नगर्ने निर्णय गरेमा त्यसको सूचना १५ दिन भित्र निवेदकलाई दिनु पर्नेछ र निवेदकले सूचना प्राप्त गरेको मितिले ३५ दिनभित्र तोकिएको अदालत समक्ष उजुरी दिन सक्नेछ ।

(७) उपदफा (२) को खण्ड (ग) बमोजिम संस्थाको विधानको ढाँचा अनुसूची ३ बमोजिम हुनेछ ।

५. **संगठित संस्था मानिने :** (१) यस ऐन अन्तर्गत दर्ता भएको प्रत्येक संस्था अविच्छिन्न उत्तराधिकारवाला स्वशासित र संगठित संस्था हुनेछ । सो संस्थाको सबै कामको निमित्त आफ्नो एउटा छुट्टै छाप हुनेछ ।

(२) संस्थाले व्यक्ति सरह चल अचल सम्पत्ति प्राप्त गर्न, उपभोग गर्न र नगर कार्यपालिकाको अनुमति लिई वेचबिखन गर्न सक्नेछ ।

(३) संस्थाले व्यक्ति सरह आफ्नो नामबाट नालिस उजुर गर्न सक्नेछ र सो उपर पनि सोही नामबाट नालिस उजुर लाग्नेछ ।

६. **अघि दर्ता भई स्थापना भएका संस्थाले दर्ता नवीकरण गर्ने :** (१) यो ऐन प्रारम्भ हुनुभन्दा अघि तत्काल प्रचलित कानून बमोजिम शुक्लाफाँटा नगरपालिका क्षेत्रमा केन्द्रीय कार्यालय रहेका संस्थाहरूले तोकिएको दस्तुर बुझाई नवीकरण गरेमा यसै ऐन अनुसार दर्ता भएको मानिनेछ ।

(२) यो कार्यविधि प्रारम्भ हुनुभन्दा अघि तत्काल प्रचलित कानूनबमोजिम अन्यत्र दर्ता भएका र हाल शुक्लाफाँटा नगरपालिका क्षेत्रमा कार्य गर्न चाहने सबै संस्थाहरूले नगरपालिका क्षेत्रमा शाखा कार्यालय स्थापना गरी ऐनको दफा ४ को उपदफा (१) र (२) बमोजिम निवेदन दिई स्थानीय अधिकारीबाट शाखा दर्ता प्रमाणपत्र प्राप्त गर्न सक्नेछन् । यसरी शाखा प्रमाणपत्र प्राप्त गरेपछि मात्र नगरपालिका क्षेत्रमा कार्य गर्ने अनुमति भएको मानिनेछ ।

७. **नवीकरण र प्रतिवेदन सम्बन्धी व्यवस्था :** (१) दर्ता भएका संस्थाहरूले वार्षिक नवीकरण गराउनु पर्नेछ । नवीकरणका लागि दिइने निवेदनमा वार्षिक प्रगति प्रतिवेदन अनिवार्य रूपमा संलग्न भएको हुन पर्नेछ ।

(२) नवीकरण दस्तुर नगरपालिकाले तोकेबमोजिमको हुनेछ ।

८. **संस्थाको उद्देश्यहरूमा हेरफेर :** (१) संस्थाको उद्देश्यहरूमा हेरफेर गर्न आवश्यक देखेमा वा सो संस्थालाई कुनै अर्को संस्थामा गाभ्न उचित देखेमा सो संस्थाको कार्य समितिले तत्सम्बन्धी प्रस्ताव तयार गरी सो प्रस्ताव उपर छलफल गर्न संस्थाको विधानबमोजिम साधारण सभा बोलाउनु पर्नेछ ।

(२) साधारण सभामा उपस्थित भएका जम्मा सदस्य सङ्ख्याको दुई तिहाइ सदस्यहरूले प्रस्तावमा समर्थन जनाएमा सो प्रस्ताव साधारण सभाबाट पारित भएको मानिनेछ । तर सो प्रस्ताव लागू गर्न स्थानीय अधिकारीको पूर्व स्वीकृति लिनु पर्नेछ ।

### परिच्छेद तीन

#### समन्वय तथा परिचालन

९. समन्वयमा कार्य गर्नु पर्ने: (१) यस ऐन बमोजिम दर्ता भएका संघ संस्था वा नगरपालिकामा कार्यक्षेत्र बनाई प्रदेश तथा संघीय निकायमा दर्ता भएका गैरसरकारी संघ संस्था संस्थाले नगरपालिकासँगको समन्वयमा रही कार्य गर्नु पर्नेछ ।

तर कुनै अन्तर्राष्ट्रिय गैरसरकारी संघ संस्थाले नगरपालिकासँग समन्वयमा काम गर्दा त्यस्तो कामको लागि नेपाल सरकारको पूर्व स्वीकृति लिएको हुनु पर्नेछ ।

(२) उपदफा (१) बमोजिम नगरपालिकासँग समन्वय गर्दा देहाय बमोजिम गर्नु पर्नेछ:-

(क) नगरपालिकासँग भएको सम्झौताका आधारमा कुनै अध्ययन, सर्वेक्षण वा कार्यक्रम सञ्चालन गर्ने,

(ख) आफ्नो वार्षिक योजना, कार्यक्रम तथा बजेट नगरपालिकाको वार्षिक योजना, कार्यक्रम तथा बजेटमा समावेश गराउने,

(ग) नगरपालिकाले तोकेको संयुक्त अनुगमन तथा प्रगति प्रतिवेदन प्रणाली अपनाउने।

(३) यस दफाको विपरीत कुनै सङ्घ संस्थाले काम गरेमा नगरपालिकाले त्यस्तो काम कारबाहीको कार्यान्वयन गर्न रोक लगाउन सक्नेछ ।

(४) संघ संस्थाको समन्वय तथा परिचालन सम्बन्धी कार्यविधि नगर कार्यपालिकाले तोके बमोजिम हुनेछ ।

१०. निर्देशन दिने: (१) शुक्लाफाँटा नगरपालिकाले संस्थालाई आवश्यक निर्देशन दिन सक्नेछ र त्यस्तो निर्देशनको पालना गर्नु सम्बन्धित संस्थाको कर्तव्य हुनेछ ।

### परिच्छेद -चार

#### संस्थाको सम्पत्ति तथा हिसाब सम्बन्धी व्यवस्था

११. संस्थाको सम्पत्ति : (१) संस्थाको सदस्य वा कर्मचारी लगायत कुनै व्यक्तिले संस्थाको विधान विरुद्ध संस्थाको कुनै सम्पत्ति दुरुपयोग गरेमा, कब्जा गरेमा वा रोक्का राखेमा स्थानीय

अधिकारीले त्यस्तो सम्पत्ति दुरुपयोग गर्ने, कब्जा वा रोक्का राख्नेबाट लिई संस्थालाई फिर्ता बुझाई दिन सक्नेछ ।

(२) उपदफा (१) बमोजिमको संस्थाको सम्पत्ति फिर्ता गर्ने गरी स्थानीय अधिकारीले गरेको कारवाहीमा चित्त नबुझ्ने व्यक्ति कानुनी उपचारमा जान सक्नेछ ।

१२. **हिसाबको विवरण पठाउनु पर्ने** : (१) कार्य समितिले आफ्नो संस्थाको लेखापरीक्षण र नवीकरण आश्विन मसान्तसम्म गर्ने र हिसाबको विवरण, लेखापरीक्षकको प्रतिवेदन प्रत्येक वर्ष नवीकरण गर्दा सम्बन्धित वडाको सिफारिससहित नगरपालिकालाई बुझाउनु पर्नेछ ।

१३. **हिसाब जाँच गर्ने** : (१) स्थानीय अधिकारीले आवश्यक देखेमा संस्थाको हिसाब आफूले नियुक्त गरेको कुनै अधिकृतद्वारा जाँच गराउन सक्नेछ ।

(२) हिसाब जाँच गर्ने अधिकृतले मागेको विवरण तथा कागजपत्रहरु वा सोधेको प्रश्नको जवाफ दिनु संस्थाको पदाधिकारी, सदस्य र कर्मचारीको कर्तव्य हुनेछ ।

(३) हिसाब जाँच गर्ने अधिकृतले स्थानीय अधिकारीले तोकिएको म्यादभित्र हिसाब जाँचको प्रतिवेदन स्थानीय अधिकारीसमक्ष पेश गर्नु पर्नेछ र सो प्रतिवेदनको आधारमा संस्थाको कुनै सम्पत्ति सो संस्थाको कुनै पदाधिकारी, सदस्य वा कर्मचारीले हिनामिना गरेको, नोक्सान गरेको वा दुरुपयोग गरेको छ भन्ने स्थानीय अधिकारीलाई लागेमा निजले त्यस्तो पदाधिकारी, सदस्य वा कर्मचारीबाट सो हानि नोक्सानी असुल गर्न प्रचलित कानूनबमोजिम कारवाही चलाउन सक्नेछ ।

तर, प्रचलित कानूनले सजाय समेत हुने अपराध भएकोमा प्रचलित कानून बमोजिम हुनेछ ।

## परिच्छेद ५

### दण्ड सजाय सम्बन्धी व्यवस्था

१४. **दण्ड सजाय** : (१) दफा ४ को (१) र (२) बमोजिम दर्ता नगराई संस्था स्थापना गरेमा वा दफा ६ बमोजिम शाखा नखोली संस्था सञ्चालन गरेमा त्यस्ता संस्थाका कार्य समितिका सदस्यहरुलाई प्रचलित कानूनअनुसार दण्ड र सजाय दिइनेछ ।

(२) दफा १२ बमोजिम हिसाबको विवरण नपठाई वार्षिक नवीकरण नगर्ने संस्थाले प्रतिवर्ष रु १०००। (एकहजार) नवीकरण दस्तुर तिरी आर्थिक वर्षभित्र संस्था नवीकरण गराउन सक्नेछन् । लगातार तीन आर्थिक वर्षसम्म पनि नवीकरण नगर्ने संस्था स्वतः खारेज भएको मानिनेछन् ।

(३) दफा १३ को उपदफा (३) बमोजिम हिसाब जाँच गर्ने सम्बन्धित अधिकृतले मागेको विवरण तथा कागजपत्रहरु वा सोधेको प्रश्नको जवाफ नदिने सम्बन्धित पदाधिकारी, सदस्य वा कर्मचारीलाई स्थानीय अधिकारीले संस्थाको साधारण सदस्य समेतबाट निलम्बन गर्न सक्नेछ ।

(४) दफा ८ को (१) र (२) बमोजिम स्थानीय अधिकारीको स्वीकृति नलिई संस्थाको उद्देश्यमा हेरफेर गरेमा वा अर्को संस्थासँग गाभेमा वा संस्थाले आफ्नो उद्देश्यको प्रतिकूल हुने गरी काम कारबाही गरेमा वा स्थानीय सरकारले दिएको निर्देशन पालन नगरेमा स्थानीय अधिकारीले त्यस्तो संस्थाको दर्ता निलम्बन गर्न वा खारेज गर्न सक्नेछ ।

१५. **पुनरावेदन :** दफा १४ बमोजिम स्थानीय अधिकारीले गरेको अन्तिम निर्णय उपर ३५ दिनभित्र तोकिएको अदालतमा पुनरावेदन लाग्नेछ ।

१६. **संस्थाको विघटन र त्यसको परिणाम :** (१) संस्थाको विधानबमोजिम कार्य सञ्चालन गर्न नसकी वा अन्य कुनै कारणवस संस्था विघटन भएमा त्यस्तो संस्थाको सम्पूर्ण जायजैथा स्थानीय सरकारमा सार्नेछ ।

(२) उपदफा (१) बमोजिम विघटन भएको संस्थाको दायित्वको हकमा सो संस्थाको जायजैथाले थामेसम्म त्यस्तो दायित्व स्थानीय सरकारले व्यहोर्ने छ ।

## परिच्छेद ६

### बिबिध

१७. **नेपाल ऐन बमोजिम दर्ता वा स्थापना गर्नु पर्ने :** (१) कुनै संस्थाको दर्ता वा स्थापना गर्ने वा कार्यक्षेत्र यकिन गर्ने सम्बन्धमा अर्को संघीय वा प्रदेश ऐनमा छुट्टै व्यवस्था भएकोमा यस ऐनमा अन्यत्र जुनसुकै कुरा लेखिएको भए तापनि त्यस्तो संस्था सोही ऐन बमोजिम स्थापना हुने र कार्यक्षेत्र यकिन हुनेछ । स्थानीय सरकारमा दर्ता भएको संस्था यसको भूगोल बाहिर नेपाल ऐन बमोजिम क्रियाशील हुनेछ ।

१८. **नियम बनाउन सक्ने:** यस ऐनको कार्यान्वयनका लागि आवश्यक पर्ने कार्यविधि, नियमावली, मापदण्ड बनाई लागू गर्न सक्नेछ ।

१९. **खारेजी र बचाउ :** (१) संघ संस्था दर्ता सम्बन्धि कार्यविधि २०७७ खारेज गरिएको छ । यस कार्यविधि अन्तर्गत दर्ता भएका संस्था यस ऐन अन्तर्गत दर्ता भए सरह मानिनेछ ।

(२) नेपाल सरकारद्वारा संस्था दर्ता ऐन २०३४ अनुसार दर्ता गरी यस नगरपालिकाको भौगोलिक क्षेत्र कार्यक्षेत्र रही सञ्चालनमा रहेका संस्था यस ऐन अन्तर्गत दर्ता भए सरह मानिनेछ ।

(३) यस ऐनमा माथि उल्लेख गरिएका व्यवस्था संघीय कानून र प्रदेशिक कानूनसँग बाभिएको खण्डमा बाभिएको हद सम्म स्वत निष्कृत हुनेछ ।



(दफा ४ को उपदफा २ सँग सम्बन्धित)  
संस्था दर्ता गर्ने निवेदनको नमुना

मिति-.....

श्रीमान प्रमुख प्रशासकिय अधिकृत ज्यू ,  
शुक्लाफाँटा नगरकार्यपालिकाको कार्यालय  
शुक्लाफाँटा, कञ्चनपुर ।

विषय -संस्था दर्ता सम्बन्धमा ।

उपरोक्त सम्बन्धमा यस नगरपालिकाको वडा नं.....को .....टोलमा स्थापना गरिएको .....संस्थालाई शुक्लाफाँटा नगरपालिकाको कार्यालयमा दर्ता गरिदिन हुन अनुरोध गर्दछु । यस संस्थाको विधान र अन्य आवश्यक कागजात यसै निवेदनसाथ संलग्न गरिएको छ ।

निवेदक

.....  
अध्यक्ष

प्रस्तावित संस्थाको नाम ठेगाना

- (क) सम्बन्धित वडाको सिफारिस
- (ख) कार्यसमितिका सदस्यहरुको नाम र ठेगाना
- (ग) कार्यसमिति सदस्यहरुको नागरिकताको प्रमाणित प्रतिलिपि
- (घ) संस्थाको प्रमाणित विधान
- (ङ) दफा ४ वमोजिमका अन्य कुरा

अनुसूची २

(दफा ४ को उपदफा ५ संग सम्बन्धित)

संघ संस्था दर्ता प्रमाण पत्रको नमुना

दर्ता नं.....

मिति : .....

शुक्लाफाँटा नगरपालिका

नगर कार्यपालिकाको कार्यालय

कञ्चनपुर

संस्था दर्ता प्रमाण-पत्र

शुक्लाफाँटा नगरपालिका वडा नं..... स्थित.....मा स्थापना भएको.....संस्थालाई यस नगर कार्यपालिकाको मिति.....को निर्णयबमोजिम दर्ता गरी यो प्रमाण-पत्र प्रदान गरिएको छ ।

साथै यस नगरपालिकाको आर्थिक, सामाजिक, भौतिक पूर्वाधार, शहरी, सुशासन लगायतका क्षेत्रमा संस्थाको सक्रिय सहभागिताको अपेक्षाका साथै उत्तरोत्तर प्रगतिको शुभकामना व्यक्त गर्दछु ।

.....

प्रमुख प्रशासकीय अधिकृत

अनुसूची ३

(दफा ४ को उपदफा ७ सँग सम्बन्धित)

संघ संस्था विधानको नमुना

.....संस्थाको विधान, २०.....

प्रस्तावना :

.....(संस्था दर्ता गर्नुको औचित्यको छोटो पृष्ठभूमि)

सामाजिक आर्थिक रूपमा शसक्त सभ्य र सुसंस्कृत समाजको निर्माण गर्ने तथा मानव विकासमा जुटने उद्देश्य लिई यस संस्थाको सञ्चालनको लागि .....संस्था २०.....को विधान शुक्लाफाँटा नगरपालिका संस्था दर्ता ऐन २०८० को अधिनमा रही तर्जुमा गरिएको छ ।

परिच्छेद -१

प्रारम्भ

१.संस्थाको नाम : - .....हुनेछ । अंग्रेजीमा .....भनिनेछ ।

(क) संस्थाको कार्यालय रहने ठेगाना : यस संस्थाको कार्यालय .....मा रहनेछ ।

(ख) संस्थाको कार्यक्षेत्र : यस संस्थाको कार्यक्षेत्र प्रारम्भिक रूपमा शुक्लाफाँटा नगरपालिकाभित्र हुनेछ । प्रचलित कानूनको रित पुर्याई सम्बन्धित स्थानीय तहको पूर्व स्वीकृति लिई नेपालको जुनसुकै स्थानको पनि शाखा कार्यालय खोली कार्य सञ्चालन गर्न सकिनेछ ।

२. परिभाषा : विषय वा प्रसङ्गले अर्को अर्थ नलागेमा,

(क) “संस्था” भन्नाले .....लाई सम्झनु पर्छ ।

(ख) “विधान” भन्नाले .....को विधानलाई सम्झनु पर्छ ।

(ग) “समिति” भन्नाले यसै विधानको दफा १३ बमोजिम गठित कार्य समितिलाई सम्झनु पर्छ ।

घ) सभा भन्नाले यस विधानअनुसार बन्ने साधारणसभा र विशेष साधारण सभा लाई सम्झनुपर्छ ।

ङ)पदाधिकारी भन्नाले यस संस्थाको पदाधिकारीलाई सम्झनुपर्दछ ।

च) विनियम भन्नाले यस विधानअन्तर्गत बन्ने विनियमलाई जनाउन्छ ।

छ) तोकिए वा तोकिएबमोजिम भन्नाले यो र यस विधानअन्तर्गत बनेको नियम विनियम वा तोकिएबमोजिम हुनेछ ।

ज)स्थानीय सरकार भन्नाले यस शुक्लाफाँटा नगरपालिका लाई सम्झनु पर्नेछ ।

झ) स्थानिय अधिकारी भन्नाले यस शुक्लाफाँटा नगरपालिकाको प्रमुख प्रशासकीय अधिकृतलाई सम्झनु पर्नेछ ।

ञ) सम्बन्धित कार्यालय भन्नाले यस शुक्लाफाँटा नगरपालिका नगरकार्यपालिकाको कार्यालय वा समय समयमा नेपाल राजपत्रले तोकेको कार्यालयलाई बुझ्नु पर्नेछ ।

ट)सल्लाहाकार भन्नाले यस विधानअर्न्तगत कार्यसमितिले नियुक्त गर्ने सल्लाहाकारलाई जनाउने छ ।

ठ)आर्थिक वर्ष भन्नाले यस सस्थाको हरेक वर्षको श्रावण १ देखि आषाढ मसान्तसम्म लाई जनाउने छ ।

ड)सदस्य भन्नाले यस सस्थाको कुनै पनि सदस्यलाई जनाउने छ ।

ढ)ऐन भन्नाले शुक्लाफाँटा नगरपालिकाको सस्था दर्ता ऐन ..... लाई जनाउछ ।

३.सस्थाको छाप र चिन्ह- सस्थाको एउटा छुटै छाप र चिन्ह हुनेछ । छाप र चिन्ह अनुसूची १ बमोजिमको ढाँचामा हुनेछ ।

तर सस्थाको नाम,छाप र चिन्ह पूर्व दर्ता भएको कुनै सस्था संग मेल खाएमा संसोधनको प्रकृयाद्वारा तुरुन्त संसोधन गरिनेछ ।

परिच्छेद २

उद्देश्य

४.सस्थाको उद्देश्य यस सस्थाको उद्देश्य देहायबमोजिम हुनेछ :

क) यो सस्था मुनाफारहित जनकल्याणकारी तथा जनहितकारी सस्था हुनेछ ।

ख)

ग)

घ)

ड)

च)

५.सस्थाको उद्देश्य प्राप्त गर्न गरिने कामहरु:

क)सस्थाले प्रचलिन नेपाल कानुनबमोजिम सम्बन्धीत निकायबाट अनुमति वा ईजाजत प्राप्त गरी मात्र उपरोक्त उद्देश्य कार्यान्वयन गर्नेछ ।

ख)सस्थालाई आवश्यक पर्ने भवन निर्माण गर्ने वा भाडामा वा लिजमा लिने र कम्प्युटर टेलिफोन टाईपराईटर,फ्याक्स जस्ता कार्यालय सामान तथा सवारीसाधन खरिद गर्ने छ वा भाडामा लिई प्रयोग गर्नेछ ।

ग)सस्थालाई आवश्यक पर्ने कर्मचारी नियुक्त गर्ने तथा तिनको सेवाका शर्तहरु निर्धारण गर्नेछ ।

घ)सस्थामा प्राप्त रकम बैकमा जम्मा गरी बैङ्क खाता सञ्चालन गर्नेछ ।

ड) विभिन्न सरकारी तथा गैर सरकारी संघ संस्थाहरुसंग सस्थाको उद्देश्यसंग मिल्ने प्रकृतिका कार्यक्रममा सहकार्य गर्न सकिने छ ।

परिच्छेद ३

सदस्यता सम्बन्धी ब्यवस्था

**६. सदस्यताको वर्गीकरण :-** यस संस्थामा देहायबमोजिम ४ प्रकारका सदस्यहरुको वर्गीकरण गरिएको छ,

(क) साधारण सदस्य : - विधानको दफा ७ अनुसार योग्यता भई सदस्य बनेका सदस्यहरु साधारण सदस्य मानिनेछ ।

(ख) आजीवन सदस्य : दफा ७ अनुसार योग्यता भई चल अचल सम्पत्ति कम्तिमा रु .....वा सोभन्दा बढी एकमुष्ट रु. .... बुझाएमा संस्थाको आजीवन सदस्य रहनेछन् ।

(ग) संस्थापक सदस्य :- संस्थाको स्थापना हुदाको कालमा संगठित भई क्रियाशील भएका सदस्यहरु ।

(घ) मानार्थ सदस्य : संस्थाको विकासको निमित्त विशेष योगदान दिएको वा दिनेछन भनी संस्थाले प्रदान गर्ने मानार्थ सदस्य । यस्तो सदस्यता प्राप्त गर्ने व्यक्तिबाट कुनै शुल्क लिइने छैन । निजहरुले संस्थाको निर्वाचनमा उम्मेदवारी दिन र मताधिकार प्रयोग गर्न पाउने छैनन् । राय सल्लाह र सुभाषा दिन सक्नेछन् ।

#### ७. सदस्यता प्राप्त गर्नको आवश्यक योग्यता :-

यस .....को विधान र उद्देश्यमा आस्था राख्ने कुनै पनि जाति, भाषा र धर्म मान्ने व्यक्ति हुनु पर्ने छ । १८ वर्ष पुरा भएको नेपाली नागरिकहरु यस संस्थाको सदस्य हुन पाउने छन् । साथै उक्त व्यक्तिको मानसिक स्थिति ठीक भएको र संस्था हित हुने काम गरेको हुनुपर्ने छ । नैतिक पतन देखिने फौजदारी अभियोगमा सजाय नपाएको व्यक्ति हुनु पर्नेछ ।

#### ८. संस्थाको सदस्य नियुक्ति हुन वा बहाल रहन नसक्ने अवस्था :-

(१) देहायको कुनै पनि व्यक्ति संस्थाको सदस्य पदमा नियुक्त हुन सक्ने छैन :

(क) गैरनेपाली नागरिक र नेपाली भएपनि १८ वर्ष पुरा नगरेको

(ख) मानसिक सन्तुलन ठीक नभएको वा अस्वस्थ

(ग) दामासाहीमा परेको,

(घ) कुनै प्रकारको चोरी, ठगी, कित्ते वा जालसाजी गरेको वा आफ्नो जिम्माको धनमाल आनाधिकृत तवरले मासेको वा दुरुपयोग गरेको, भ्रष्टाचार गरेको अभियोगमा अदालतबाट कसुरदार ठहरी सजाय पाई सजाय पाएको एक वर्ष भित्र सम्म,

(ङ) सम्बन्धित संस्थाको व्यवसायमा निजी स्वार्थ भएको,

(च) सदस्य शुल्क बुझाउन बाँकी भएको ।

#### ९. देहायका अवस्थामा कुनै पनि व्यक्ति संस्थाको सदस्यमा बहाल रहने छैन :-

(क) उपदफा ८ (१) बमोजिम सदस्य पदमा नियुक्त हुन नसक्ने भएमा,

(ख) साधारणसभाबाट ७५ प्रतिशतको बहुमतले संस्थाको सदस्य पदबाट हटाउने प्रस्ताव पास भएमा,

(ग) सदस्यले आफ्नो पदबाट दिएको राजीनामा स्वीकृत भएमा,

(घ) संस्थाको काम कारवाहीमा बेइमानी वा बदनियत गरेको कुरा अदालतबाट प्रमाणित भएमा,

(ङ) यस विधानबमोजिम संस्थाले गर्न नहुने भनी तोकिएको कुनै कार्य गरेमा, कुनै व्यक्तिलाई संस्थाको सदस्यमा नियुक्ति हुन वा बहाल रहन अयोग्य ठहराउने भन्दा अघि संस्थाले निजलाई सो कुराको सूचना दिई सफाइको प्रमाण पेश गर्ने मौका दिनु पर्नेछ ।

#### १०. सदस्यता शुल्क र सदस्यता प्रदान गर्ने विधि :-

(क) परिच्छेद नं. ३ दफा ७ अनुसार योग्यता भई साधारण सदस्य हुन चाहनेले संस्थाको सिफारिसमा सदस्यता प्रवेश शुल्क बापत रु ..... सहित निवेदन पत्र दिएमा सदस्यता बापत गर्न सकिने छ ।

(ख) साधारण सदस्यता वार्षिक शुल्क रु.....लाग्ने छ । जुन सुकै महिनामा सदस्य बनेमा वा सदस्यता नविकरण गरे पनि निजले बुझाएको शुल्क त्यसै सालको चैत्र मसान्तसम्मको लागि मात्र मान्य हुनेछ । अर्को सालको लागि पुनः नियमानुसार प्रत्येक वर्षको बैशाख.....गते भित्र सदस्यता नवीकरण गरिसक्नु पर्नेछ ।

(ग) सदस्यता प्रदान गर्ने सम्पूर्ण अधिकार कार्य समितिमा रहनेछ तर यसलाई साधारणसभाबाट अनुमोदन हुन आवश्यक छ ।

(घ) आजीवन सदस्यता प्रदान गर्न सिफारिस कार्य समितिले गर्नेछ र यसबारे साधारणसभाले स्विकृति दिनु पर्नेछ ।

परिच्छेद - ४

साधारणसभा तथा बैठक सम्बन्धी व्यवस्था

**११. संस्थाको सभा बोलाउने तरिका र सभाका लागि दिनुपर्ने सूचना सम्बन्धी कुराहरु : -**

(१) यस संस्थाको साधारणसभा देहायबमोजिम हुनेछ :

(क) वार्षिक साधारण सभा र

(ख) विशेष साधारण सभा

(२) यस संस्थाको प्रथम साधारण सभा संस्थापन भएको आ. व. समाप्त भएको मितिले तीन महिना भित्रमा गरिनेछ र त्यसपछिका वार्षिक साधारण सभाहरु आर्थिक वर्ष समाप्त भएको मितिले तीन महिना भित्र गरिनेछ ।

(३) यस संस्थाको वार्षिक साधारण सभा गर्नको लागि कम्तिमा १५ दिन अगावै र विशेष साधारण सभा गर्नका लागि कम्तिमा ७ दिन अगावै सभा हुने मिति, समय र स्थान छलफल गर्ने विषय खोली सबै साधारण सदस्यलाई सूचना दिईनेछ ।

(४) उपदफा (३) बमोजिम बोलाइएको साधारण सभामा गणपूरक संख्या नपुगी सभा हुन नसकेमा कम्तिमा ७ दिनको म्याद दिई पुनः साधारण सभा बोलाइनेछ ।

**१२. साधारण सभाको काम कर्तव्य र अधिकार :**

(क) कार्य समितिको निर्वाचन गर्ने ।

(ख) कार्य समितिका पदाधिकारी एवं सदस्यहरु उपर अविश्वासको प्रस्ताव पारित गरी पद मुक्त गर्ने ।

(ग) विधानको अधिनमा रही आवश्यक नियमावली स्विकृत गर्ने दरबन्दी सृजना गर्ने पारिश्रमिक निर्धारण गर्ने ।

(घ) वार्षिक कार्यक्रम र बजेट पारित गर्ने ।

(ङ) लेखा परीक्षक नियुक्त गर्ने ।

(च) कार्य समितिलाई आवश्यक निर्देशन दिने ।

(छ) विधानबमोजिम अन्य कार्य गर्ने र

(ज) संस्थाको सर्वोच्च अंगको रूपमा रही आवश्यक कार्य सम्पादन गर्ने गराउने ।

१३. कार्य समिति

क) कार्य समितिको गठन साधारणसभाबाट हुनेछ । तर प्रथम वार्षिक साधारण सभा नभए सम्मको लागि निम्नबमोजिम अध्यक्ष तथा सदस्य रहेको कार्य समिति रहने छ । कार्यसमितिको संख्या ऐनको दफा ४ अनुसार (९ देखि १५) आवश्यक पदाधिकारी राखि तलको ढाँचामा हुनु पर्नेछ ।

१. अध्यक्ष -१ जना

२. उपाध्यक्ष -१ जना

३. सचिव -१ जना

४. सहसचिव -१ जना

५. कोषाध्यक्ष-१ जना

६. सदस्य-बढिमा १० जना

ख) कार्यसमिति गठन गर्दा समावेशी सिद्धान्तको अवलम्बन गर्नुपर्नेछ । समितिमा कम्तिमा ३३ % (तेत्तीस प्रतिशत) महिला सदस्य हुनुपर्नेछ । समितिको अध्यक्ष, सचिव र कोषाध्यक्ष मध्ये कम्तिमा १ जना महिला पदाधिकारी हुनुपर्नेछ ।

ग) कार्य समितिको कार्यकाल ३ वर्षको हुनेछ ।

घ) वार्षिक साधारण सभा हुनुभन्दा अगावै कुनै कार्य समितिमा रहेको सदस्यको पद रिक्त हुन आएमा बाँकी अवधिका लागि कार्यसमितिका सदस्यको नियुक्ति, कार्य समितिद्वारा गर्न सकिनेछ । कुनै सदस्यको पद बिचमा रिक्त भएमा सो पदमा नियुक्त भएको सदस्यको कार्यकाल सो सदस्य जुन सदस्यको पद रिक्त भई नियुक्त भएको सो सदस्यको बाँकी कार्यकाल सम्मका लागि मात्र हुनेछ ।

ङ) कार्य समितिको बैठक आवश्यकताअनुसार कार्य समितिको अध्यक्षले बोलाउनेछ । जसमा सदस्य संख्याको ५१ प्रतिशत सदस्यले माग गरेमा अध्यक्षले कार्य समितिको बैठक बालाउनु पर्नेछ ।



च)कार्य समितिको बैठकमा सदस्य स्वयम उपस्थित हुनुपर्नेछ ।

छ)सदस्यहरुको जम्मा संख्याको कम्तिमा ५१ प्रतिशत सदस्यहरु उपस्थित नभई कार्य समितिको बैठक हुनेछैन ।

ज)कार्य समितिको बैठकको अध्यक्षता समितिको अध्यक्षले गर्नेछ ।

झ) कार्य समितिको बैठकमा बहुमतको निर्णय मान्य हुनेछ तर मत बराबर भएमा अध्यक्षले निर्णायक मत दिन सक्नेछ ।

ञ)सस्थाले गर्ने भनिएको सम्पूर्ण कार्य कार्यसमितिको निर्णय बाट हुनेछ ।

## परिच्छेद ६

### पदाधिकारीहरूको काम, कर्तव्य र अधिकार

१४. पदाधिकारीहरूको काम, कर्तव्य र अधिकार

१. अध्यक्ष :

क) कार्य समितिको बैठक सञ्चालन गर्ने

ख) बैठकमा निर्णायक मत दिने

ग) साधारण सभाले पारित गरेका निर्णयहरूको कार्यान्वयन र रेखदेख गर्ने गराउने

घ) सस्थाको सम्बन्धित सम्पूर्ण कुराहरूको रेखदेख, संरक्षण र नियन्त्रण गर्ने गराउने ।

ङ) विभिन्न संस्था वा अन्य निकायसंगको सम्बन्धमा सस्थाको तर्फबाट प्रतिनिधित्व गर्ने ।

च) सस्थाको पदाधिकारी सदस्यहरूको काम बाडफाइ गर्ने ।

छ) सस्थाको उद्देश्य प्राप्तिको लागि अन्य कार्य गर्ने ।

२. उपाध्यक्ष :

क) अध्यक्षको अनुपस्थितिमा कार्यकारिणी समितिको अध्यक्षता गर्ने

ख) अध्यक्षको अनुपस्थितिमा अध्यक्षको काम गर्ने गराउने

ग) विधानले तोके अनुसार र अध्यक्षद्वारा प्रत्यायोजित कार्य गर्ने

३. सचिव :

क) अध्यक्षको निर्देशन अनुसार साधारण सभाको र कार्यकारिणी समितिको बैठक बोलाउने

ख) सस्थाको दैनिक प्रशासकीय कार्य गर्ने

ग) संस्थाको रेखदेख, नियन्त्रण निर्देशन गर्ने तथा विभिन्न व्यक्ति एवम निकायसँग सम्बन्ध राख्ने र पत्राचार गर्ने

घ) साधारण सभामा कार्यकारिणी समितिको तर्फबाट पेश गर्नुपर्ने वार्षिक प्रगति प्रतिवेदन भावी योजना तथा कार्यक्रम प्रस्तुत गर्ने

ङ) साधारण सभा र कार्यकारिणी समितिको निर्णयबमोजिम कार्य गर्ने गराउने

च) सस्थाको बिल, भौचर, दर्ता चलानी तथा अन्य आवश्यक कागजात सुरक्षित र पारदर्शिताका साथ राख्ने राख्न लगाउने

छ) बैठकको कार्यसूची तयार गर्ने, सूचना गर्ने, बैठकको निर्णय पुस्तिका लेख्ने र सुरक्षित राख्ने

४. सहसचिव :

क) सचिवको अनुपस्थितमा सचिवले गर्ने कार्य गर्ने

ख) विधानले तोके अनुसार र सचिवद्वारा प्रत्यायोजित कार्य गर्ने

५. कोषाध्यक्ष :

क) सस्थाको हिसाब श्रेस्ता दुरुस्त राख्ने

ख) आर्थिक प्रतिवेदन तयार गरि साधारण सभा तथा कार्यकारिणी नगरपालिका मा पेश गर्ने

ग) आर्थिक प्रशासनको कार्य गर्ने

घ) आर्थिक हिसाब पारदर्शी रूपमा दुरुस्त राख्ने

ड) बैङ्कमा खाता खोली कोष स्थापना गर्ने र सस्थाको चल अचल सम्पत्तिको संरक्षण सम्बर्द्धन र सदुपयोग गर्ने

च) प्रत्येक आर्थिक वर्षको हिसाबको लेखापरीक्षण गराउने

६. सदस्य :

क) नियमित बैठकमा उपस्थित भई सक्रिय रूपमा छलफलमा भाग लिने

ख) कार्यकारिणी समितिले दिएको जिम्मेवारी तदारुक्ताका साथ निर्वाह गर्ने

ग) सस्थाको उद्देश बमोजिमको काम गर्न क्रियाशील रहने

घ) तोकिएबमोजिमका अन्य कामहरु गर्ने

१५. गणपुरक संख्या :

कुल सदस्य संख्याको ५१ प्रतिशतको प्रतिनिधित्व हुने गरी साधारण सदस्यहरु उपस्थित नभई साधारण सभाको काम कारवाही हुने छैन ।

१६. सस्थाको कोष :

१. सस्थाको आफ्नै छुट्टै कोष हुनेछ र सो कोषमा देहाय बमोजिम प्राप्त रकमहरु रहनेछन

क) सदस्यता शुल्क बाफत प्राप्त रकम

ख) कसैले स्वच्छाले दिएको कार्यक्रम अनुदान रकम

ग) ऋण

२. विदेशी संघसस्थाबाट अनुदान रकम लिने भए सस्थाले नेपाल सरकार को पुर्वस्वीकृति लिनेछ ।

#### १७ .खाता सञ्चालन :

सस्थाको अध्यक्ष, सचिव मध्ये एक जना र कोषाध्यक्ष सहित २ जनाको संयुक्त दस्तखतबाट खाता सञ्चालन हुनेछ । प्रचलित ऐन नियमानुसार खर्च गर्ने तथा खर्चको श्रेस्ता राख्ने व्यवस्था मिलाउनुपर्ने व्यवस्था गरिनेछ ।

#### १८ सस्थाको लेखा र लेखापरीक्षण :

- १) सस्थाको आयव्ययको लेखा प्रचलित कानुनबमोजिम राखिने छ ।
- २) सस्थाको लेखापरीक्षण प्रचलित कानुनबमोजिम रजिष्टर्ड लेखापरीक्षक बाट हुनेछ ।
- ३) नेपाल सरकार वा स्थानीय अधिकारीले चाहेमा जुनसुकै बखत पनि सस्थाको हिसाब किताब जाचन वा जचाउन सक्नेछ ।
- ४) लेखापरीक्षको नियुक्ति वार्षिक साधारण सभाबाट हुनेछ । प्रथम साधारण सभा नभएसम्म लेखा परिक्षकको नियुक्ति समितिबाट हुनेछ । लेखा परिक्षकको वार्षिक प्रतिवेदन स्थानीय सरकार, समाज कल्याण परिषद लगायत निकायमा पेश गरिनेछ ।

#### परिच्छेद ७

#### निर्वाचन सम्बन्धी व्यवस्था

#### १९ निर्वाचन सम्बन्धी व्यवस्था

क) प्रत्येक कार्य समितिको पदावधि पद सम्हालेको मितिले ३ वर्षको हुनेछ ।

पदावधि समाप्त हुनुभन्दा एक महिना अगाडी कार्य समितिले एक जना निर्वाचन अधिकृत र २ जना सहायक गरि तीन जना मनोनयन गरि निजद्वारा निर्वाचनको व्यवस्था गर्नेछ । सस्था दर्ता भएको ६ महिनाभित्र बिधानअनुसार साधारण सभा गराई सो को जानकारी स्थानीय सरकार लाई दिनु पर्नेछ ।

ख) निर्वाचन गर्नु पर्दा एउटा निर्वाचन समिति गठन गरिनेछ । त्यस्तो निर्वाचन समितिले निर्वाचन सम्बन्धि सम्पूर्ण कार्यविधि आफैँ व्यवस्थित गर्नेछ ।

ग) निर्वाचन सम्बन्धमा निर्वाचन समितिको निर्णय नै अन्तिम निर्णय हुनेछ ।

घ) निर्वाचन सम्पन्न भएपछि सो समितिको स्वतः विघटन हुनेछ ।

ङ) निर्वाचन समितिमा रहेका व्यक्तिले उमेदवारी दिन पाउने छैन तर आफ्नो मताधिकार प्रयोग गर्न सक्नेछ ।

#### २०. उमेदवार हुने योग्यता

क)सस्थाको सदस्य हुनुपर्नेछ ।

ख) कुनै कानुनद्वारा अयोग्य नठहरेको ।

ग) सस्थाको उदेश्य बमोजिम काम गर्न प्रतिबद्ध रहेको ।

२१. अविश्वासको प्रस्ताव:-

क) सिंगो कार्य समिति वा समितिमा कुनै पदाधिकारी उपर विश्वास छैन भने कुल सदस्य संख्याको १/३ तिहाइ सदस्यले अविश्वासको प्रस्ताव दर्ता गर्न सक्नेछन । त्यस्तो प्रस्ताव माथि छलफल गरि उक्त प्रस्ताव लाई ३५ दिन भित्र विशेष साधारण सभा बोलाउने छ र २ तिहाई बहुमत बाट अविश्वासको प्रस्ताव पारित भए सिंगो कार्य समिति वा पदाधिकारी पद मुक्त हुनेछन । आरोपित व्यक्तिलाई १५ दिन भित्र आफ्नो सफाई पेश गर्ने मौका दिईनेछ । तोकिएको समयमा आफ्नो सफाई पेश नगरेमा निज स्वतः पद मुक्त हुनेछ ।

२२. विधान संशोधन :-

कुल सदस्य संख्याको २ तिहाइ सदस्यहरूले अनुमोदन गरे पश्चातमात्र सस्थाको कुनै दफा संशोधन वा खारेजीका लागि स्थानीय अधिकारीसमक्ष सिफारिस गरी पठाउनु पर्नेछ ।

स्थानीय अधिकारी बाट स्वीकृत भए पश्चातमात्र सस्थाको कुनै दफा संशोधन वा खारेज भएको मानिनेछ ।

२३. विनियम बनाउन सक्ने :-

सस्थाले आफ्नो कार्य सम्पादन गर्ने सन्दर्भमा आवश्यक विनियम बनाउन सक्नेछ, र सो को जानकारी स्थानीय अधिकारी लाई दिनु पर्नेछ ।

२४. तदर्थ समिति:-

यो सस्था स्थापना गरी दर्ता गराउनको लागि गठित तदर्थ समितिले ६ महिनाभित्र विधान अनुसारको निर्वाचन कार्य गर्नका लागि समितिको गठन गर्नुपर्नेछ । सो अवधिमा कार्य समितिले गरेका कामहरू यसै विधानअनुसार भएको मानिने छ ।

२५. सस्था खारेजी :-

१. साधारण सभाले आवश्यक देखेमा विशेष प्रस्ताव पारित गरी सस्था खारेज गर्न सक्नेछ ।

२. उप नियम (१) बमोजिम खारेजीको प्रस्ताव पारित गर्दा साधारण सभाले खारेजीको कामका लागि एक वा एक भन्दा बढी लिक्विडेटर सस्थाको हिसाब किताब जाँच गर्नका लागि एक वा एक भन्दा बढी लेखा परीक्षकहरू नियुक्त गर्न सक्नेछ । लिक्विडेटर र लेखा परीक्षकहरूको पारिश्रमिक साधारण सभाले तोकिए बमोजिम हुनेछ ।

३. उपनियम (२) बमोजिम नियुक्त लिक्विडेटर तथा लेखापरीक्षकले सस्था खारेजी सम्बन्धी काम कारवाही गर्नेछन ।

४. विविध कारणवश सस्था विघटन भएमा यसको चल अचल सम्पत्ति स्थानीय सरकारको हुनेछ ।

२६. ऐन अनुसार हुने :-

यस विधानमा उल्लेख नभएका कुराहरु प्रचलित कानुन बमोजिम हुनेछ र सस्था दर्ता ऐन, नियम र प्रचलित कानुनसंग बाकिन गएका कुराहरु स्वतःनिष्क्रय हुनेछन ।

२७.नियम पालना:-

स्थानीय सरकारबाट प्राप्त निर्देशन सस्थाले पूर्ण रूपले पालना गर्नेछ ।

२८.सस्थापकहरुको मन्जुरी:-

हामी ..... सस्थाका निम्न सस्थापकहरु यस विधान बमोजिम कार्य गर्न मन्जुर भै विधानमा सहिछाप गर्दछौं ।

क्र.सं	सस्थापकहरुको नाम,थर र ठेगाना	पद
१		अध्यक्ष
२		उपाध्यक्ष
३		सचिव
४		सहसचिव
५		कोषध्यक्ष
६		सदस्य
७		सदस्य
८		सदस्य
९		सदस्य

विधानको अनुसूची (१)

१)छाप अण्डाकार/गोलाकार/वा .....हुनेछ।

२).....भिन्नको घेराको वरीपरी.....लेखिएको हुनेछ।

३)छापको .....स्थानमा स्थापना मिति २०.....हुनेछ।

४)अन्य कुनै चिन्ह वा विवरण भए सोही अनुसार व्याख्या गर्ने .....हुनेछ।

५)तपशिल अनुसारको हुने भनि उल्लेखित विवरण अनुसारको छाप रेखा चिन्हमा स्पष्ट रूपमा लेखिएको हुनु पर्नेछ।

छाप

.....

आज्ञाले,  
टिकेन्द्रराज भट्ट  
प्रमुख प्रशासकीय अधिकृत